

Qassis, li ħafna ħabbew

Sammy Borg

Kien it-Tnejn 9 ta' Lulju meta ħafna Melleħin tnikkto, meta semgħu l-Qniepen tal-Knisja Parrokkjali b'dawk in-noti kiebjja jħabbu li Qassis kien miet. Kulhadd baqa' mibluh Dun Nazzaren ħalliena, mar id-Dar tal-Missier tas-Sema. Jien bħal ħafna oħrajn tnikkitt, tlift ħabib u Saċerdot, li ħdimt ħafna miegħu speċjalment fiċ-Ċentru Parrokkjali. Hsibt għalhekk li f'dan il-fuljett ingib id-diskors li kont għamilt fil-11 ta' Jannar 1986 fil-Knisja Parrokkjali fejn kienet saret lejla Mużika Letterarja biex ingħata gieħ u ringrazzjament lil Mons. Ġużeppi Schembri u Dun Nazzaren, li kienu spiċċaw is-servizz tagħhom fil-Mellieħa.

Minn fostkom Għalikom

Għezieħ Rev, Monsinjur, Kappillani, Saċerdoti Religjużi u Poplu. Insellmilkom.

Se nibda dan il-messaġġ tiegħi bil-kliem sabiħ ta' Ġesù, is-Saċerdot il-Kbir, mill-vanġelu ta' San Matthew, meta qal "Hekk għandu jiddi d-dawl tagħkom quddiem il-bnedmin, biex jaraw l-għemejjel tajba tagħkom u jagħtu gloriġa lil Missiekom li hu fis-smewwiet."

U dan eżattament li ġabna hawn il-lejla biex

flimkien bl-għemejjel tajba li għamiltu f'dawn is-snin kollha li ħdimtu fostna nagħtu qima u gloriġa lil Missier tagħna u nitolbu għalikom.

Intom ġejtu magħżula minn fost il-Poplu t'Alla biex taqduh wieħed bħala Kappillan u l-ieħor bħala saċerdot. Għandna x-xorti wkoll li dan is-saċerdot li l-lejla ġejna nagħtu din it-tislima gie magħżul minn fostna l-Melleħin. Gie magħżul minn fostna biex ikun għalina. Gie mogħti lilna minn familja li bħal ħafna oħra Melleħin kellha l-problemi tagħha, familja numeruża, il-missier kien jaqla' x'jiekol il-ġurnata tax-xogħol, u ħafna minn fost ħutu kellhom iħallu din l-art biex marru jaħdmu u jgħixu f'artijiet oħra.

Gie magħżul minn fostna, mhux għax kien kbir, jew ta' pożizzjoni tajba, imma għax kien umli, jitlob, jgħix ħajja sempliċi, imrobbi fl-imħabba t'Alla u ħabib ta' ħafna u hawn ta' min isemmi l-kliem ta' San Pawl lill-Korintin, "Alla għazel id-dgħajfa tad-dinja biex iħawwad il-qawwiġa."

Wara li gie magħżul minn fostna, il-Providenza t'Alla riedet li għal dawn l-aħħar tnax-il sena jigi mogħti lilna biex jaħdem hawn fostna.

Hu gie fostna bħalma l-Evangelista qal għal Ġesù, "Ma ġieħ biex ikun moqdi iżda biex jaqdi u biex jagħti ħajtu b'fidwa għall-kotra." Dan li kellu quddiemu Dun Nazzaren meta beda l-ħidma tiegħu hawn fostna. Fostna ħadem bħala Viċi Kappillan u dan ix-xogħol għamlu bl-ikbar dedikazzjoni u f'ħidma kontinwa mal-Kappillan. Il-Konċilju dwar din il-għaqda jgħid hekk, "Għalhekk bejn il-Kappillan u l-Viċi tiegħu għandu jkun hemm relazzjonijiet t'ahwa, karità ma' xulxin u rispett reċiproku. Kappillan u Viċi jwieżnu lil xulxin bil-pariri, bl-għajnuna u bl-eżempju u flimkien jagħmlu x-xogħol fil-Parroċċa għalenija fil-fehma u bil-ħeġġa tagħhom."



Id-Djaknu Dun Joe Caruana, illum Kappillan qed jipprezenta rigal lil Dun Nazzaren hekk kif spiċċa l-ħidma tiegħu bħala Viċi Kappillan fil-Mellieħa – Diċembru 1985

Din il-kwotazzjoni żgur li applikat għall-ħidma ta' Dun Nazzaren mal-Kappillan u bħala Vici fil-Parroċċa.

Iż-żminijiet tal-lum jitolbu li s-Saċerdot jgħix mal-Poplu, jgħix mal-familja kollha tal-bnedmin li hu wkoll ħareġ minnha, f'għaqda sħiħa mal-knisja jagħti xhieda tal-verità, jaħdem biex isalva u mhux biex jikkundanna, li jhobb aktar milli jistenna li jkun maħbub u li jwassal il-Kelma t'Alla u l-grazzja tas-Sagramenti lil ħutu l-bnedmin, speċjalment lil dawk li jkun jaħdem fosthom.

Is-Saċerdot jista' jilhaq din il-ħidma mill-Knisja fejn il-fidili jiġu biex jisimgħu l-Kelma t'Alla u l-ispjegazzjoni tagħha għall-ħajja ta' kuljum. Is-Saċerdot iħabbibhom m'Alla permezz tal-qrar u jagħmilhom haġa waħda permezz tal-Ewkaristija. Din il-ħidma Dun Nazzaren wettaqha f'dan it-tempju fejn ħafna minna u oħrajn li telqu qabilna ġew u semgħuh u ħadu sehem miegħu fis-sagrificċju tal-Quddies.

Barra dawk li setgħu jiġu f'dan it-Tempju kien hemm oħrajn li minħabba l-inkapaċità tagħhom jew il-mard, ma setgħux jiġu, iżda dan is-Saċerdot sibnieh idur mar-Raħal tagħna u ta' kull l-ewwel Ġimgħa tax-xahar kien iżur numru kbir sewwa minnhom. Kien iwasslilhom lil Ġesù Ewkaristija u jgħidilhom kelma ta' faraġ.

Dun Nazzaren ħadem ukoll fil-ħidma pastorali ta' tagħlim u formazzjoni ta' tfal u żgħażaġh, anzi din kellha tkun l-ikbar ħidma tiegħu fostna. Fil-bidu tal-ħidma tiegħu kellu jiffaċċja problema li kienet qiegħda tkidd ħafna lil dawk li kellhom għal qalbhom il-pastorali u t-tagħlim tat-tfal u żgħażaġh. Din kienet il-post addattat fejn tlaqqagħhom u torganizzahom. Il-post li kif jgħallem il-Konċilju, li għandu jkun l-estensjoni tal-Knisja. Dan il-lokal tfaċċa quddiemna f'Ġunju tas-sena elf disa' mija u sitta u sebghin meta ntrat id-dar li llum huwa ċ-Ċentru Parrokkjali. Bil-ħidma u għajjuna u tant sagrificċji flimkien mal-Kappillan Dun Ġużepp Schembri, Dun Mosè Debono u Dun Nazzaren stajna naraw din il-ħolma sseħħ.

Dun Nazzaren fehem u ħadem biex il-Parroċċa jkollha post li jilqa' fih il-familja kollha u għalhekk flimkien mad-direzzjoni taċ-Ċentru ħasbu biex f'dan il-post isir xogħol ta' kostruzzjoni li kważi nbena mill-ġdid. Ħadem biex ikun mgħammar b'kollox, xejn lussu. Izda dak kollu li hu meħtieġ

għandek issibu. Biex seta' sar dan ix-xogħol kollu saru ħafna sagrificċji, spejjeż u enerġija. Imma kif nistgħu naraw illum dawn l-isforzi ma kenux ta' xejn għax b'dan il-post il-Parroċċa ħadet ħajja oħra.

Dun Nazzaren fiċ-Ċentru kompli jaħdem f'ħidma qaddisa bħal dik li saħħa sewwa l-ewwel tagħlim li jingħata liċ-ċekjnin bħala thejjija xierqa għall-ewwel Tqarbina u għall-Grizma tal-Isqof. Bil-għaqal u bl-eżempju tiegħu sab lil min jgħinu. Irnaxxilu jiġbor miegħu u jiffirma grupp Kateketiku li jisthoqqlu kull ammirazzjoni.

Il-ħidma ta' dan is-Saċerdot estendiet ruħha fil-ħidma fost iż-żgħażaġh. Kif nafu fiż-żminijiet tal-lum li taħdem fost iż-żgħażaġh mhux faċli. Izda meta s-Saċerdot bl-għajjuna tal-Id Moħbija jirnaxxilu jdahħal lil Kristu fost iż-żgħażaġh, kull forza materjalista bħal tghib u tisparixxi.

Dawn huma fatti għax iż-żgħażaġh fiċ-Ċentru joffru ħafna servizz li jestendi u jinfirex mal-Parroċċa u hawn donnha toħroġ waħedha li ma jistax ikollok Parroċċa ħajja jekk ma jkollokx Ċentru ħaj u organizzat li minn go fih il-membri kollha tal-Parroċċa jistgħu jikbru fit-tagħlim u l-formazzjoni u jiffurmaw karattri nsara u ċittadini serji. Għax x'jiswa li jkollok raħal jew belt sabiha mdawra b'dak kollu li tista' toffri n-natura, djar sbieħ u toroq sbieħ, jekk in-nies li jkun joqogħdu m'għandhomx rispett lejn xulxin, nieqsa mill-imħabba u tolleranza.

F'dawn l-aħħar ġimgħat il-Mellieħa messietta x-xorti li għat-tielet darba wieħed minn uliedha s-Saċerdoti jiġi maħtur Kappillan. Kulhadd inħasad u hass għal din il-firda minn wieħed mir-rgħajja Spiritwali li kellu.

F'Dun Nazzaren rajna sseħħ sottomissjoni u ubbidjenza lejn il-Missier Spiritwali tiegħu l-Arċisqof li għażlu biex ikun Kappillan fil-Parroċċa ta' Hal Kirkop. Għax kif jgħallem il-Konċilju



Dun Nazzaren waqt quddies quddiem iċ-Ċentru Parrokkjali f'għeluq il-25 sena mill-ftuħ uffċjali - 18 ta' Ġunju 2002

s-saċerdot għandu jfittex li jagħti s-sehem tiegħu fil-ħidma Pastorali tad-djoċesi kollha anzi tal-Knisja kollha.

U hawnhekk nixtieq ngħid kelma lil dawk il-lajċi li għandhom għal qalbhom il-valuri nsara biex nitgħallmu nkunu bħal dan is-Saċerdot li għaraf fis-skiet u mingħajr ħafna storbu, il-valuri tat-tagħlim u formazzjoni fost it-tfal u ż-żgħażaġh.

Biex is-sehem tagħna jikber f'din il-ħidma speċjalment meta naraw in-nuqqas ta' vokazzjonijiet jikber. Is-siewi tal-ħidma tagħna jidher fid-digriet tal-Konċilju dwar l-Appostolat tal-Lajċi meta qal, "li l-lajċi, għaliex għandhom sehem mill-uffiċċju ta' Kristu saċerdot u Re, għandhom sehem attiv tagħhom fil-hajja u l-ħidma tal-Knisja. Fi hdan il-komunitajiet tal-knisja il-ħidma tagħhom hija hekk meħtieġa li mingħajrha l-appostolat tar-rgħajja nnifsu ħafna drabi ma jistax jilħaq l-effett sħiħ tiegħu."

Nistieden iż-żgħażaġh biex iwiegbu għas-sejħa t'Alla u jiddedikaw hajjithom għat-tagħlim u tixrid tal-kelma t'Alla.

Jien ċert li Dun Nazzaren ma setax jagħmel dan ix-xogħol kollu mingħajr l-Id il-Leminija t'Alla li dejjem kienet miegħu u l-għajnuna t'Ommna Marija. Żgur ukoll li Dun Nazzaren sab mill-Kappillan il-veru ħabib, sab fih Missier li għenu biex ikabbar dak kollu li wettaq fostna.

Jien nawguralkom u nifirħilkom f'isem il-Poplu tal-Mellieħa għall-ħatriet godda li ġejtu mogħtija, nixtieq kull suċċess fil-ħidma pastorali li se twettqu fil-Parroċċi li ġew afdati lilkom. Jien niringrazzjakom tax-xogħol anke moħbi li wettaqtu fostna l-Melleħin u llum tistgħu tgħidu mal-Appostlu Missierna San Pawl "Ħdimna u għexna imma mhux ahna iżda Kristu li għex u ħadem fina."

*Il-President u l-Kumitat tal-Għaqda Mużikali Imperial
jixtiequ jawguraw il-Festa t-Tajba lil Kulħadd*

CLD
Caruana Light Decorations
Mob: 7994-1401



**Tower Ladder
Services**

Elton Cauchi (Baliena)
Mobile: 9984 4678